

## 1662 (350 sena ilu)

*Fil-31 ta' Jannar 1662* miet l-ewwel kappillan ta' Ħal Balzan, Adriano Zarb (minn Birkirkara). Kien ha l-pussess fil-31 ta' Awwissu 1655. Kellu huħ Giovanni Battista Kurat ta' Birkirkara.<sup>1</sup>

*Fis-26 ta' Ġunju 1662* – Saret Viżta Pastorali mill-Isqof Balaguer permezz tal-Vigarju tiegħu. Instab li fil-parroċċa kien hemm iservu 8 qassisin, suddjaknu u żewġ kjeriċi miżżewġin (meta l-popolazzjoni tar-raħal kienet xi 550). Ta' min jgħid li l-kjeriċi kienu persuni li jilbsu, jaqdu u jakkumpanjaw bħal qassisin iżda mhux ordnati saċerdoti. Sakemm telqet minn Malta l-Ordni ta' San Ġwann kien hawn hafna minnhom biex ikunu taħt il-ħarsien tal-Isqof u jiskartaw taxxi, lieva u dmirijiet u obbligi oħra tal-gvern ċivili tal-Ordni. Kien hemm minnhom adulti miżżewġin kif ukoll tfal subien. Instab ukoll li kien jitqassam ikel lill-foqra u dawk prezenti fil-festa ta' Sant'Anna. Dan it-tqassim jew żerda kien drawwa komuni u mifruxa tista' tgħid fil-festi kollha sal-ewwel kwart tas-seklu għoxrin, ġeneralment finanzjati minn legati u donazzjonijiet ta' benefatturi. Madankollu f'din il-Viżta Pastorali ġie projbit li jitqassam ikel imma minflok issir għotja ta' karità.<sup>2</sup>

*Fl-20 ta' Dicembru 1662* – Domenico Ellul minn Ħal Kirkop inħatar kappillan għal Ħal Balzan. Fl-1663 daħal sewwa għax-xogħol biex tinbena knisja ġdida. Miet fil-11 ta' Lulju 1696 wara 34 sena parrokat.<sup>3</sup>

## 1712 (300 sena ilu)


*Fis-17 ta' Marzu 1712* – Miet it-tielet kappillan Mario Calleja ta' 85 sena. Kien ha l-pussess fl-1696. Mario Tonna ntgħazel Vigarju Kurat sakemm sar kappillan. *Fil-5 ta' Ottubru 1712* ha l-pussess Mario Tonna li kien tweled f'Ħal Balzan fl-1671. Sar hafna xogħol fil-knisja matul il-parrokat tiegħu.<sup>4</sup>

## 1912 (100 sena ilu)

F'din is-sena l-*Boarding School* li kellhom is-sorijiet tal-Bon Pastur ngħalqet għax kien fetax kullegg f'San Ġiljan. Dawn is-sorijiet kienu ġew fl-1858 u organizzaw ruħhom f'Ħal Lija imma fl-1870 tlesta l-kunvent f'Ħal Balzan wara li diġà kienu fetħu l-*boarding school* (ara wkoll 1952).<sup>5</sup>

## 1937 (75 sena ilu)

F'din is-sena, Villa Macedonia rebhet il-Premju għall-Arkitettura. Fl-1935 il-gvern kien stabbilixxa



konkurs Premju Għall-Arkitettura u ngħata l-premju kull sena mill-1936 sal-1939. Fl-1937 il-gurija kienet għamlet għażla ta' ftiit opri konkorrenti u fl-aħħar iddeċidiet tagħti l-premju għal Villa Macedonia ta' Hal Balzan (li żmien wara saret is-sede tal-ambaxxatur ta' Spanja). Billi wara l-1939 dhalna fit-Tieni Gwerra Dinjija hadd ma ħaseb aktar biex dan il-premju jitkompla.<sup>6</sup>

F'din l-istess sena gie fformat il-*Balzan Youths Football Club*. Dan sar prinċipalment bl-isforzi ta' Manwel Brincat. Kellhom is-sede f'numru 1 Triq Santu Rokku. Il-pittur Ramiro Cali ħadem l-inkwaturu ta' San Ġuzepp għall-altar tal-istess qaddis.<sup>7</sup>

## 1952 (60 sena ilu)

**Fit-8 ta' Marzu 1952** – Saret il-konsagrazzjoni tal-knisja l-għdida tal-Bon Pastur. L-ewwel ġebbla tqiegħdet fl-1898 u l-bini tlesta fl-1901. Il-Perit kien Vincenzo Busuttill (ara wkoll 1912).<sup>8</sup>

**Fit-23 ta' Marzu 1952** – Sar l-ewwel programm pubbliku mill-Każin tal-Banda San Gabriel. Fl-1920 kien fetiħ bħala l-Każin *Circolo San Gabriele* li beda jieħu ħsieb armar u dwal għall-festa u attivitajiet oħra. Fl-1951, Gabriel Caruana issuġġerixxa li ssir il-banda u fis-sena ta' wara għamlet l-ewwel programm pubbliku.<sup>9</sup>



G. Caruana



Alfred Brincat



Abraham Muscat



Joseph Felice

Il-membri tad-Delegazzjoni / Kummissjoni Banda li twaqqfet mill-Kumitat biex jieħu ħsieb l-affarijiet li għandhom x'jaqsmu mal-Banda, inkluż ir-Rendikont Finanzjarju.

## 1962 (50 sena ilu)

**Fis-6 ta' Mejju 1962** – Ġiet inawgurata u tbierek is-Sala Parrokkjali *Aurora*. L-ewwel ġebbla tqiegħdet fl-1956 u s-sala tlestiet u nfetħet fl-1962. Saret ċentru ta' attivitajiet ta' kull xorta bħal drama, taħditiet, konferenzi, films u aktar.<sup>10</sup>



**Fl-1 ta' Settembru 1962** – Il-fratellanza tad-Duluri ħadet l-ewwel darba sehem fil-proċessjoni tad-Duluri. Billi ma kienx hemm altar għaliha ttieħed dak ta' San Ġwakkin għall-altar u l-fratellanza. Emvin Cremona pinga t-titular li tbierek fit-22 ta' Mejju 1959 meta wkoll twaqqfet il-fratellanza.<sup>11</sup>

## 1987 (25 sena ilu)

F'din is-sena kienu bdew jinżammu rekords tat-temperatura u t-temp mill-*Malta Weather Services* li kien stazzjonat f'Hal Balzan.<sup>12</sup>

Ukoll f'din is-sena sfortunatament wasal biex jispicċa l-bini u l-ġnien tas-seklu tmintax ta' Villino Balbir. It-twaqqiġ kien diġà beda fl-1986 imma d-Dipartiment tal-Mużewijiet waqqaf ix-xoġħol. Saru ħafna protesti b'kull mezz minn għaqdiet kulturali u wkoll laqgħa fis-sede ta' Din l-Art Helwa, imma d-destin jidher li diġà kien miktub għax it-twaqqiġ malajr kompli u fuq il-post inbena supermarket; baqgħet biss in-niċċa ta' Santu Rokku.<sup>13</sup>

### Referenzi:

- <sup>1</sup> Achille Ferres, *Descrizione Storica Delle Chiese di Malta e Gozo* (1866), 511.
- <sup>2</sup> Ġwann Dimech, *Hal Balzan, Ġrajjieta sal-1999* (2004), 24, 26, 56, 170.
- <sup>3</sup> Tony Terribile, *Teżori fil-Knejjes Maltin: H'Attard, Hal Balzan, Hal Lija* (2003), 28; Dimech, 170.
- <sup>4</sup> Ferres, 511; Dimech, 174.
- <sup>5</sup> Alfie Guillaumier, *Bliet u Rħula Maltin* (1987), 37.
- <sup>6</sup> George E. Camilleri *The Architecture Award 1936-1939 fit-Treasures of Malta* Nru 45, (2009), 27.
- <sup>7</sup> Dimech, 210, 456.
- <sup>8</sup> Dimech, 284.
- <sup>9</sup> Guido Borg, "Każin tal-Banda San Gabriel", *Heritage*, 337 u Michael Schiavone *L-Istorja tal-Każini tal-Baned I* (1997), 206; Joseph Grech *Każini tal-Baned f'Malta u Ghawdex* (2001), 113.
- <sup>10</sup> Carmel Bezzina, *Heritage* Nru 17, 337; Guillaumier (edizzjoni 2002), 29.
- <sup>11</sup> Dimech, 255.
- <sup>12</sup> *The Times*, 18.02.2008, 16.
- <sup>13</sup> Dimech, 379.